

'భూమి-అడవి-నీటి వనరులపై హక్కుకోసం ఆదివాసులు సంఘటితంగా ఉద్యమించాలి'

జన్ని తిరుపతి 18వ వర్ధంతి సభలో కా॥ వర్మ పిలుపు



కాప్రేడ్ జన్ని తిరుపతి వర్ధంతినభకు హాజరైన ప్రజానీకం: వర్ధంతినభలో ప్రసంగిస్తున్న కా॥ వర్మ, వేదికపై ఇతర వక్తలు

దుగ్గేరు, 17-11-17 :

దుగ్గేరు గిరిజనోద్యమ ముద్దుబిడ్డ కా॥ జన్ని తిరుపతి 18వ వర్ధంతి సందర్భంగా విజయనగరం జిల్లా - మక్కువ మండలం దుగ్గేరులో, రైతుకూలీసంఘం (ఆం.ప్ర) జిల్లాకమిటీ అధ్యక్షంలో సభ జరిగింది. ఈ వర్ధంతి సభకు మక్కువ, సాలూరు, పార్వతీపురం, బొబ్బిలి మండలాల నుండి వెయ్యి మందికిపైగా ప్రజానీకం - ప్రధానంగా ఆదివాసులు హాజరయ్యారు. ఈ సభకు **సంఘంజిల్లా అధ్యక్షుడు కా॥ ఊయక ముత్యాలు** అధ్యక్షత వహించగా, **సంఘం రాష్ట్రసహాయ కార్యదర్శి కా॥ డి.వర్మ** మాట్లాడుతూ తొలుత అమరుడు జన్ని తిరుపతికి జోహార్లర్పించారు. అడవిమీద హక్కుకోసం, భూమికోసం, నీటి వనరులపై హక్కుకోసం దుగ్గేరు ప్రాంత గిరిజన, రైతు, కూలీలు సంఘటితంగా సాగించిన పోరాటంలో భూస్వామ్య, పెత్తందారీ వర్గాల దాడులకు గురై కా॥ జన్ని తిరుపతి అమరుడయ్యాడన్నారు. సంఘం అందించిన చైతన్యంతో భూమికోసం జరిగిన పోరాటంలో పాల్గొని వున్న జన్ని తిరుపతి యువకునిగా చురుకైన పాత్ర పోషించాడన్నారు. ఇంతేగాక, సారాకు వ్యతిరేకంగా, కూలీరేట్ల పెంపుకోసం, సంతల్లో జరుగుతున్న దోపిడీ రద్దకోసం, పోడు భూముల సాగుకోసం, బంజరు భూముల స్వాధీనంకోసం ప్రజానీకంతో కలసి అనేక పోరాటాలు చేశాడన్నారు. దీనిని సహించలేని భూస్వామ్య, పెత్తందారీశక్తులు సంఘాన్ని దెబ్బతీయటంకోసం అక్రమ కేసులు బనాయించటంతోపాటు, భౌతిక దాడులకు తెగబడ్డారన్నారు. అందులో భాగంగానే 1997 నవంబర్ 17న దుగ్గేరుపై భూస్వామ్య, పెత్తందార్లు దాడి జరిపారనీ, ఈ దాడిని ఎదుర్కొనే క్రమంలోనే జన్ని తిరుపతి అమరుడయ్యాడన్నారు.

గిరిజనులు పోరాడి సాధించుకున్న హక్కులను సైతం ప్రభుత్వాలు కాలరాచివేస్తూ, వారిపై అణచివేతను ప్రయోగిస్తున్నాయన్నారు. తరతరాల నుండి అడవినే నమ్ముకున్న గిరిజనులను అడవి నుండి దూరం చేయడానికి అనేక కుట్రలను, కుట్రల పథకాలను అమలుచేస్తున్నాయన్నారు. ఏజన్సీ ప్రాంతాల్లో బాక్సైట్, గ్రానైట్, రంగురాళ్ళ తవ్వకాల పేరుతో కొండలను, అడవులను బహుళజాతి కంపెనీలకు ధారాదత్తం చేస్తున్నాయన్నారు. గిరిజనులను అడవుల నుండి పరాయీకరిస్తున్న ప్రభుత్వ చర్యలకు వ్యతిరేకంగా గిరిజనులు, ప్రజానీకం సంఘటితమై పోరాడాలన్నారు. పోరాటాల ద్వారా మాత్రమే గిరిజనుల, పేద ప్రజల జీవితాలకు భద్రత ఏర్పడుతుందన్నారు.

ఈ సభలో ఇంకా **రైతుకూలీసంఘం(ఆం.ప్ర) జిల్లా సహాయ కార్యదర్శి కా॥ పి. శ్రీనునాయుడు**, **ఉపాధ్యక్షులు కా॥బి.నర్సింగరావు**, **కడ్రక వెంకటస్వామి**; **ఏఐఎఫ్ఐటియు(న్యూ) నాయకులు కా॥ ఎమ్. గోపాలం (ఆం.ప్ర)**, **మక్కువ కళాసీసంఘం నాయకులు కా॥ సూరిబాబు**, **ఎన్వైయస్ జిల్లా కార్యదర్శి కా॥ పీడిక అసిరి**, **కె. చిన్నప్ప**, **దుగ్గేరు రైతుకూలీసంఘం అధ్యక్షులు కా॥ గెంబలి లచ్చయ్య**, **పనసభద్ర సంఘం అధ్యక్షులు కా॥ కొండిగొర్రి అప్పారావు**, **మూలవల్ల సంఘం ప్రెసిడెంట్ కా॥ పీడక అప్పారావు**, **మండంగి సంఘం ప్రెసిడెంట్ కొండతామర దొర**, **పనసభద్ర పంచాయితీ సర్పంచ్ రతనాల పార్వతి**, **ఎంపిటిసి గంటా అప్పలనాయుడులు** ప్రసంగించారు. ప్రజాకళాకారులు గిరిజన భాషలోను, తెలుగులో పాటలు, సాంప్రదాయక నృత్యాలు ప్రదర్శించారు.

○○○○○